



16.06.2024

தலைப்புச் செய்திகள்

1. அகில இந்திய வானொலியின் மனதின் குரல் நிகழ்ச்சியில் பிரதமர் திரு. நரேந்திரமோடி, வரும் 30-ம் தேதி உரையாற்றுகிறார்.
2. நாட்டின் சட்டங்கள், கால சூழலுக்கு ஏற்ப மாற்றியமைக்கப்பட வேண்டியதன் அவசியத்தை மத்திய சட்ட மற்றும் நீதித்துறை அமைச்சர் திரு. அர்ஜுன்ராம் மெஹ்வால் வலியுறுத்தி உள்ளார்.
3. ஜம்மு காஷ்மீர் பாதுகாப்பு மற்றும் அமர்நாத் யாத்திரைக்கான தயார்நிலை குறித்த ஆய்வுக்கூட்டம் மத்திய அமைச்சர் திரு. அமித்ஷா தலைமையில் புதுதில்லியில் இன்று நடைபெற்றது.
4. தொடக்க வேளாண் கூட்டுறவு சங்கங்களில் வேளாண் கருவிகளை விவசாயிகள் வாடகைக்கு பெற்றுக் கொள்ளலாம் என மாநில கூட்டுறவுத் துறை அமைச்சர் திரு. மு.சு.பெரியகருப்பன் தெரிவித்துள்ளார்
5. ஏ.டி.பி. சேலஞ்சர் டென்னிஸ் ஆடவர் ஒற்றையர் இறுதியாட்டத்தில் இந்தியாவின் ஸ்மித்நாகல் இன்று இத்தாலியின் லூசியானாவை எதிர்கொள்கிறார்.

இனி விரிவான செய்திகள்

மன் கி பாத்

அகில இந்திய வானொலியில் மன் கி பாத் மனதின் குரல் நிகழ்ச்சியில், பிரதமர் திரு. நரேந்திரமோடி, 11-வது முறையாக வரும் 30-ம் தேதி உரையாற்றுகிறார்.

3-வது முறையாக பிரதமராக தேர்ந்தெடுக்கப்பட்ட பிறகு திரு. நரேந்திரமோடி பங்கேற்கும் முதல் மனதின் குரல் நிகழ்ச்சி இது என்பது குறிப்பிடத்தக்கது.

இந்நிகழ்ச்சியில் இடம்பெற வேண்டிய அம்சங்கள் குறித்து பொதுமக்கள் அலபழை இணையதளம், நமோசெயலி, 18 00 11 7800 என்ற இலவச தொலைபேசி எண் ஆகியவற்றில் தங்கள் கருத்துக்களை வரும் 28-ம் தேதிவரை அனுப்பலாம்.

□□□□□

யோகா

சர்வதேச யோகா தினம் வரும் 21-ம் தேதி கடைப்பிடிக்கப்படுவதை ஒட்டி பிரதமர் திரு. நரேந்திரமோடி இன்று பாதஹஸ்தாசனம் குறித்த காணொலி பதிவை தமது எக்ஸ் தளத்தில் பதிவிட்டுள்ளார்.

உயர் ரத்தஅழுத்தம், தலைசுற்றல் உள்ளிட்ட பிரச்சனைகள் இந்த ஆசனத்தை தொடர்ந்து செய்வதால் நீங்கி சீரான சுவாசம் ஏற்படும் என்றும் பிரதமர் விளக்கமளித்துள்ளார்.

இந்நாளையொட்டி உலகம் முழுவதும் பல்வேறு விழிப்புணர்வு நிகழ்ச்சிகள் நடைபெற்று வருகின்றன.

மதுரை, காந்தி அருங்காட்சியகத்தில் உலக அமைதிக்காக மாவட்ட அளவிலான கூட்டு யோகபயிற்சி நடைபெற்றது.

இதில் இந்தோ திபெத் எல்லை பாதுகாப்பு படையினர், கல்லூரி மாணாக்கர் உள்ளிட்டோர் கலந்துகொண்டனர்.

□□□□□

நீதிமன்றம்

நாட்டின் சட்டங்கள், கால சூழலுக்கு ஏற்ப மாற்றியமைக்கப்பட வேண்டியதன் அவசியத்தை மத்திய சட்ட மற்றும் நீதித்துறை அமைச்சர் திரு. அர்ஜுன்ராம் மெஹ்வால் வலியுறுத்தி உள்ளார்.

“நீதியமைப்பின் நிர்வாகத்தில் இந்தியாவின் வளர்ச்சிப்பாதை” என்ற தலைப்பிலான மாநாட்டை கொல்கத்தாவில் இன்று தொடங்கிவைத்து பேசிய அவர், நாட்டுமக்களின் உரிமைகளை உடனடியாக வழங்கும் வகையில் அடுத்தமாதம் முதல்

பாரதிய நியாய சன்ஹிதா, பாரதிய நாகரிக் சுரக்ஷா சன்ஹிதா, பாரதிய சாக்ஷ்யா சட்டம் ஆகிய 3 புதிய சட்டங்கள் அமல்படுத்தப்படவுள்ளதாக தெரிவித்தார்.

இதுகுறித்து மாநிலங்கள், யூனியன் பிரதேசங்கள் சட்ட அமலாக்க முகவர்கள் உள்ளிட்டோரிடம் ஆலோசனைகள் பெறப்பட்ட பின்னரே இவை அமலுக்கு வரவுள்ளதாக அவர் எடுத்துரைத்தார்.

□□□□□

அமித்ஷா

ஐம்மு காஷ்மீரின் பாதுகாப்பு மற்றும் அமர்நாத் யாத்திரைக்கான தயார்நிலை குறித்து மத்திய உள்துறை அமைச்சர் திரு.அமித்ஷா தலைமையில் உயர்நிலை ஆய்வுக்கூட்டம் புதுதில்லியில் இன்று நடைபெற்றது.

ஐம்மு காஷ்மீரில் அண்மையில் நேரிட்ட தாக்குதல் சம்பவங்களை அடுத்து அப்பகுதியில் கண்காணிப்பு நடவடிக்கைகளை மேம்படுத்தி, பாதுகாப்பை உறுதிசெய்வது குறித்து முக்கியமாக இக்கூட்டத்தில் விவாதிக்கப்பட்டது.

ஐம்முகாஷ்மீர் துணைநிலை ஆளுநர் திரு. மனோஜ் சின்ஹா மற்றும் தேசிய பாதுகாப்பு ஆலோசகர் திரு. அஜித் தோவல், மத்திய உள்துறை செயலர் திரு.அஜய்பல்லா உள்ளிட்ட உயரதிகாரிகள் இதில் பங்கேற்றனர்.

இதனிடையே ஐம்மு காஷ்மீரில் பாதுகாப்பு படை மற்றும் காவல்துறையினர் ஒருங்கிணைந்து பணியாற்ற வேண்டுமென துணைநிலை ஆளுநர் அறிவுறுத்தியுள்ளார்.

ஸ்ரீநகரில் பாதுகாப்பு நிலவரம் குறித்து நடைபெற்ற உயர்மட்ட கூட்டத்தில் உரையாற்றிய அவர், இப்பகுதிகளில் போதைபொருள் தடுப்பு நடவடிக்கைகள் குறித்து கேட்டறிந்தார்.

□□□□□

நீட்

நீட் தேர்வு நடைமுறையில் மாற்றங்கள் கொண்டுவரப்பட வேண்டியதன் அவசியத்தை முதலமைச்சர் திரு.மு.க.ஸ்டாலின் வலியுறுத்தியுள்ளார்.

இணையதளத்தில் இன்று அவர் வெளியிட்டுள்ள அறிக்கையில் அனைத்து தரப்பினருக்கான வாய்ப்புகள் உறுதி செய்யப்படுவதை நீட்தேர்வு தடுப்பதாக அவர் கூறியுள்ளார்.

அண்மையில் இத்தேர்வில் முறைகேடுகள் நடைபெற்று உள்ளதாக முதலமைச்சர் சுட்டிக்காட்டியுள்ளார்.

□□□□□

கீழடி அகழாய்வு

சிவகங்கை மாவட்டம் கீழடியில் தொல்லியல்துறை சார்பில் 10-வது கட்ட அகழாய்வு பணிகளை முதலமைச்சர் திரு.மு.க.ஸ்டாலின் காணொலி வாயிலாக நாளமறுநாள் தொடங்கி வைக்கிறார்

தமிழகத்தில் வெம்பக்கோட்டை கங்கைகொண்ட சோழபுரம் உள்ளிட்ட 8 இடங்களில் நடைபெறும் அகழாய்வு பணிகளுக்காக 5 கோடி ரூபாய் நிதி ஒதுக்கீடு

செய்யப்பட்டுள்ளதாக தொல்லியல் துறை இயக்குநர் திரு.சிவானந்தம் தெரிவித்துள்ளார்.

□□□□□

பக்ரீத் பெருநாள்

தியாகத்திருநாளாம் பக்ரீத் பண்டிகை நாளை கொண்டாடப் படுகிறது.

இந்நாளையொட்டி இஸ்லாமிய பெருமக்களுக்கு முதலமைச்சர் திரு.மு.க.ஸ்டாலின், அஇஅதிமுக பொதுச்செயலர் திரு. எடப்பாடி கே.பழனிச்சாமி உள்ளிட்ட தலைவர்கள் வாழ்த்து தெரிவித்துள்ளனர்.

முதலமைச்சர் விடுத்துள்ள வாழ்த்து செய்தியில் சமத்துவம், சகோதரத்துவம், அன்புநெறி ஆகியவற்றை வலியுறுத்தி நபிகள் நாயகம் காட்டிய வழியில் அனைவரிடத்தில் அன்பும், கருணையும் செலுத்தி பக்ரீத் திருநாளை மகிழ்ச்சியுடன் கொண்டாட முதலமைச்சர் வாழ்த்தியுள்ளார்.

அஇஅதிமுக பொதுச்செயலர் திரு. எடப்பாடி கே.பழனிச்சாமி விடுத்துள்ள வாழ்த்து செய்தியில் பக்ரீத் திருநாளை கொண்டாடும் இஸ்லாமிய பெருமக்களுக்கு நல்வாழ்த்துக்களை உரித்தாக்கி உள்ளார்.

இந்நிலையில் ஐக்கிய அரபு எமிரேட்ஸ், சவுதி அரேபியா துபாய் உள்ளிட்ட நாடுகளில் பக்ரீத் பண்டிகை இன்று கொண்டாடப்படுகிறது.

இந்நாளையொட்டி கன்னியாகுமரி மாவட்டம் நாகர்கோவில் இளங்கடை பள்ளிவாசலில் கூட்டுத்தொழுகை இன்று நடைபெற்றது

இதுகுறித்து எமது செய்தியாளர்

.. வாய்ஸ் ..

□□□□□

கே.ஆர்.பெரியகருப்பன்

தமிழக விவசாயிகள் தங்களுக்கு தேவையான வேளாண் எந்திரங்கள் மற்றும் விவசாய கருவிகளை அந்தந்த தொடக்க வேளாண் கூட்டுறவு சங்கங்களில் வாடகைக்கு பெற்று பயன்பெறலாம் என மாநில கூட்டுறவுத் துறை அமைச்சர் திரு. கே. ஆர். பெரியகருப்பன் தெரிவித்துள்ளார்

சென்னையில் இன்று வெளியிட்டுள்ள செய்தியில், விவசாயிகள் “உழவர் செயலிமூலம்” கூட்டுறவு துறையின்கீழ் செயல்பட்டுவரும் 2 ஆயிரத்து 938 தொடக்க வேளாண் கூட்டுறவு சங்கங்களில் டிராக்டர், நெல் நடவு இயந்திரம், கரும்பு அறுவடை

இயந்திரம் உள்ளிட்டவைகளை சஉள.வபெ.பழள.கெ என்ற இணையதளம், உழழி ந-
எயனயமயகை சேவை மூலம் பதிவுசெய்து பயன்பெறலாம் என கூறியுள்ளார்.

□□□□□

கா.ராமச்சந்திரன்

தமிழ்நாடு சுற்றுலா வளர்ச்சிக் கழகத்தின் சார்பில் ஒருநாள் திருப்பதி தொகுப்பு
சுற்றுலா திட்டத்தின் கீழ் நாள் ஒன்றுக்கு 400 பேர் பயணம் மேற்கொள்ளலாம் என்று
மாநில சுற்றுலாத்துறை அமைச்சர் திரு. கா.ராமச்சந்திரன் தெரிவித்துள்ளார்.

இன்று அவர் வெளியிட்டுள்ள அறிக்கையில் சென்னையிலிருந்து நாள்தோறும்
அதிகாலை நான்கரை மணிக்கு இப்பேருந்துகள் புறப்படுவதாகவும், இதற்கான
முன்பதிவை

வவனஉ முடெகெநெ.உழஅ இணையதளத்தில் மேற்கொள்ளலாம் என்றும்
கூறியுள்ளார்.

□□□□□

மா.சுப்ரமணியன்

திருப்பூர் மாவட்டம் அவினாசி மருத்துவமனையில் மாநில மருத்துவம் மக்கள்
நல்வாழ்வுத்துறை அமைச்சர் திரு.மா.சுப்ரமணியன் இன்று ஆய்வு செய்தார்.

மருந்துகளின் கையிருப்பு, அறுவை சிகிச்சை அரங்கங்கள், வெளிநோயாளிகள்
பிரிவு உள்ளிட்டவற்றை ஆய்வுசெய்த அவர், மருத்துவமனையில் நடைபெற்றுவரும்
புதிய கட்டிட பணிகளையும் பார்வையிட்டார்.

நோயாளிகளுக்கு வழங்கப்படும் சிகிச்சை முறைகள், அடிப்படை வசதிகள்
உள்ளிட்டவை குறித்தும் அமைச்சர் கேட்டறிந்தார்.

□□□□□

விஸ்வநாத தாஸ்

விடுதலை போராட்ட வீரர் தியாகி விஸ்வநாத தாஸின் 138-வது பிறந்தநாளை
ஒட்டி மதுரை திருமங்கலத்தில் உள்ள அன்னாரின் நினைவு இல்லத்தில்
ஆட்சித்தலைவர் திருமதி. சங்கீதா இன்று மாலை அணிவித்து மரியாதை
செலுத்தினார்.

□□□□□

மீன்வரத்து

மீன்களின் இனப்பெருக்க காலத்தை ஒட்டி கடந்த 2 மாதங்களாக அமலில் இருந்த மீன்பிடி தடைக்காலம் நிறைவடைந்ததை ஒட்டி திருவாரூர் மாவட்டத்தில் இன்று மீன்களை பொதுமக்கள் ஆர்வமுடன் வாங்கி செல்வதாக எமது செய்தியாளர் தெரிவிக்கிறார்.

.. வாய்ஸ் ..

□□□□□

இருவரி

திருச்சி தேசிய தொழில்நுட்பக் கழகத்தில் கணிபொறியியல், கருவிகள் கட்டுப்பாட்டு பொறியியல், மானுடவியல் மற்றும் சமூகஅறிவியல் உள்ளிட்ட துறைகளில் தற்காலிக விரிவுரையாளர் பணிக்கு விண்ணப்பிக்க வரும் 28-ம் தேதி கடைசி நாளாகும்.

கூடுதல் விவரங்களுக்கு வெவ.நளர என்ற இணையதளத்தை அணுகலாம்.

வேலூர் மாவட்டத்திலுள்ள 6 வட்டங்களிலும் வருவாய் தீர்வாயம் எனப்படும் ஜமாபந்தி முகாம் வரும் புதன்கிழமை தொடங்கி வரும் 26-ம் தேதிவரை நடைபெறவுள்ளது.

சிவகங்கை மாவட்டத்தை சேர்ந்த இளைஞர்கள் இந்திய விமானப்படையில் அக்னிவீர் வாயு பணிக்கு அடுத்தமாதம் 28-ம் தேதிக்குள் விண்ணப்பிக்கலாம் என ஆட்சித்தலைவர் திருமதி. ஆஷாஅஜித் தெரிவித்துள்ளார்.

□□□□□

திருவள்ளூர்

திருவள்ளூர் மாவட்டம் திருத்தணி சுப்பிரமணிய சுவாமி திருக்கோவிலில் பக்தர்களின் வருகை அதிகரித்துள்ளதை அடுத்து போக்குவரத்து நெரிசல் ஏற்பட்டுள்ளதாக எமது செய்தியாளர் தெரிவிக்கிறார்.

.. வாய்ஸ் ..

□□□□□

டென்னிஸ்

இத்தாலியில் நடைபெறும் ஏ.டி.பி. சேலஞ்சர் டென்னிஸ் ஆடவர் ஒற்றையர் இறுதியாட்டத்திற்கு இந்தியாவின் ஸ்மித்நாகல் முன்னேறியுள்ளார்

இன்று நடைபெறும் இறுதியாட்டத்தில் அவர் இத்தாலியின் லூசியானாவை எதிர்கொள்கிறார்.

□□□□□

கிரிக்கெட்

ஐ.சி.சி. உலக கோப்பை 20-20 கிரிக்கெட் போட்டியில் குரூப் - பி பிரிவில் ஆஸ்திரேலியா, இங்கிலாந்து அணிகள் சூப்பர் 8 சுற்றுக்கு முன்னேறியுள்ளன.

இன்றிரவு 8 மணிக்கு நடைபெறும் ஆட்டத்தில் அயர்லாந்து - பாகிஸ்தானை எதிர்கொள்கிறது.

□□□□□

பிரீமியர் லீக் கிரிக்கெட்

தமிழ்நாடு பிரீமியர் லீக் கிரிக்கெட் போட்டிகள் சேலத்தில் அடுத்தமாதம் 5-ம் தேதி தொடங்குகின்றன.

25 நாட்களில் 32 போட்டிகள் நடைபெறவுள்ளன.

சென்னை, சேலம், கோவை, திருநெல்வேலி, திண்டுக்கல் ஆகிய இடங்களில் நடைபெறும் இப்போட்டிகளில் 8 அணிகள் பங்கேற்கின்றன.

இதற்கான டிக்கட் விற்பனை வரும் வியாழக்கிழமை இணையதளம் வாயிலாக தொடங்குகிறது.

□□□□□

இத்துடன் இந்த செய்தியறிக்கை முடிவடைந்தது